

'भावी पीढ़ियों के लिए सुरक्षित रखें पृथ्वी पर उपलब्ध संसाधन'

पृथ्वी दिवस पर कई कार्यक्रम आयोजित

भास्कर न्यूज़ | जैसलमेर

जिला पर्यावरण समिति की ओर से विश्व पृथ्वी दिवस के उपलक्ष्य में बीएसएफ डबला स्थित केंद्रीय विद्यालय में कई प्रतियोगिताओं का आयोजन किया गया। प्राथमिक स्तर के छात्रों के लिए पर्यावरण विषय पर चित्रकला व पेंटिंग प्रतियोगिता तथा उच्च प्राथमिक व माध्यमिक स्तर के विद्यार्थियों के लिए पर्यावरण संरक्षण व ग्लोबल वार्मिंग विषय पर निबंध प्रतियोगिता का आयोजन किया गया। इसी प्रकार पर्यावरण संरक्षण में आमजन की भूमिका विषय पर संभाषण प्रतियोगिता का आयोजन भी किया गया। प्रतियोगिताओं के विजेताओं को पुरस्कार व प्रमाण-पत्र वितरित किए गए। कार्यक्रम के मुख्य अतिथि वन उपसंरक्षक एम.एल.सोनल और विशिष्ट अतिथि एस जुगतावत, राष्ट्रीय मरु उद्यान के उपनिदेशक आरएस नाथावत, इंगानप के अधीक्षण अभियंता विमल कुमार मीणा, बीएसएफ के सेकंड इन कमांड साऊथ सेक्टर अमरीक सिंह थे। समारोह में विभिन्न विभागों के अधिकारी, अभिभावक व लगभग 500 विद्यार्थी



जैसलमेर. केन्द्रीय विद्यालय डबला में पृथ्वी दिवस के अवसर पर आयोजित कार्यक्रम में उपस्थित विद्यार्थी।

उपस्थित थे। इस मौके पर एसएस जुगतावत ने पृथ्वी पर उपलब्ध संसाधनों को भावी पीढ़ियों के लिए सुरक्षित रखने का आह्वान किया।

संगोष्ठी आयोजित : सुजलॉन फाउंडेशन व सिकोईडिकोन की ओर से पृथ्वी दिवस पर पोहड़ा ग्राम में संगोष्ठी का आयोजन किया गया। इसमें सुजलॉन, काजरी, सिकोईडिकोन, ग्राम विकास समिति तथा स्वयं सहायता समूह पोहड़ा के पदाधिकारियों व सदस्यों ने भाग लिया। इस अवसर

पर काजरी के वरिष्ठ वैज्ञानिक डॉ. रामनारायण कुमावत ने पृथ्वी पर हो रहे पर्यावरण व मनुष्य पर पड़ने वाले कुप्रभावों में हो रहे परिवर्तनों की विस्तृत जानकारी दी। काजरी के डॉ. प्रियव्रत ने भी पर्यावरण बचाव के उपायों पर विस्तृत चर्चा की। संगोष्ठी में सुजलॉन के किशनलाल, सिकोईडिकोन शेरसिंह व ग्रामविकास से तेजसिंह, अमृतसिंह, हुकमसिंह, भूरसिंह तथा स्वयं सहायता समूह से श्रीमती कंवरा कंवर व लक्ष्मीकंवर उपस्थित थे।

फिल्म के माध्यम से दिया पर्यावरण संरक्षण का संदेश

राजस्थान राज्य भारत स्काउट एवं गाइड नेशनल ग्रीन कोर जैसलमेर की ओर से पृथ्वी दिवस पर गुरुवार को कई कार्यक्रम आयोजित किए गए। स्थानीय पूनमसिंह स्टेडियम स्थित स्काउट हट में सुबह आठ बजे विद्यार्थियों को प्रोजेक्टर पर स्लाइड शो के माध्यम से सई परांजपे निर्देशित बाल फिल्म चाकचक दिखाई गई। फिल्म में बाल कलाकार एक टोली का गठन कर ऐसे कार्य करते हैं जो आज हर नागरिक के लिए अनुकरणीय हैं। कार्यक्रम की मुख्य अतिथि जिला शिक्षा अधिकारी प्राथमिक श्रीमती गिरिजा शर्मा ने कंप्यूटर पर क्लिक कर फिल्म की शुरुआत की। श्रीमती शर्मा ने विचार व्यक्त करते हुए बताया कि पर्यावरण संरक्षण में बालक-बालिकाओं की भूमिका महत्वपूर्ण है। संघ के उपप्रधान आरके व्यास ने इस दिवस के औचित्य पर प्रकाश डाला। कार्यक्रम में कर्मस्थली उपावि, राउप्रावि नंबर 4, पुलिस लाइन, डिब्बा पाड़ा, वार्ड नंबर 16 के 150 से अधिक विद्यार्थी, स्काउट गाइड, महाविद्यालय एवं मरु ओपन रोवर क्लब के रोवरों ने उत्साह से भाग लिया। इस अवसर पर स्काउटर मनोज व्यास, मरु ओपन रोवर क्लब के रोवर लीडर संजय हर्ष आदि उपस्थित थे। सीओ स्काउट जसवंतसिंह ने आभार जताया।